

بمُصطفیٰ برساں خویش را کہ دیں ہمہ اوست



تفسیر سُورَةُ التَّوْهِيْدِ حشم

خطبہ حمید المبرک

بفیضانِ نظر
مُحَمَّدُ رِضْوَانُ الْاَقْبِ
عالمی مبلغِ اسلام
ترجمانِ حقیقت
پیڑِ الہ

امیر اعلیٰ ادارۃ المصطفیٰ انٹرنیشنل

بِسْمِ اللَّهِ الرَّحْمَنِ الرَّحِيمِ

نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ، أَمَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ
قَالَ اللَّهُ تَعَالَى وَبَارَكَ فِي الْقُرْآنِ الْمَجِيدِ وَالْفُرْقَانِ الْحَمِيدِ!

(41): أَلَمْ تَرَ أَنَّ اللَّهَ يَسْجُدُ لَهُ مَنْ فِي السَّمَوَاتِ وَالْأَرْضِ وَالطَّيْرِ صَفَّتْ كُلُّ قَدْ عَلِمَ صَلَاتَهُ وَتَسْبِيحَهُ وَ

اللَّهُ عَلِيمٌ بِمَا يَفْعَلُونَ. ”کیا تم نے نہ دیکھا کہ جو کوئی آسمانوں اور زمین میں ہیں وہ سب اور پرندے (اپنے) پر پھیلائے ہوئے اللہ

کی تسبیح کرتے ہیں سب کو اپنی نماز اور اپنی تسبیح معلوم ہے اور اللہ ان کے کاموں کو خوب جاننے والا ہے۔“ (سورۃ النور: 41)

تفسیر:

گزشتہ آیات میں ہدایت سے دور ہونے والے انسانوں کا ذکر کیا گیا کہ وہ بد قسمت انسان ہیں کہ جب اللہ تعالیٰ کا نور تحت و فوق، پستی و بلندی ہر جگہ ضوفشانی کر رہا ہے تو کسی کو یہ حق نہیں کہ وہ اس کا انکار کرے اور اس کی بارگاہ صمدیت کے علاوہ کسی اور جگہ جبین عبادت جھکائے اور جو لوگ اس نور کی تجلیوں سے روشنی حاصل نہیں کرتے ان کی مثال ایسی ہے جس کا ذکر اوپر (یعنی اس سے پہلی آیات میں) گزرا۔ مزید یہ کہ اس رکوع میں اللہ تعالیٰ نے اپنی وحدانیت اور قدرت پر دلائل بیان فرمائے۔

اس آیت میں اللہ تعالیٰ اپنے محبوب کریم ﷺ کو خطاب فرماتے ہیں کہ تمہیں تو اللہ تعالیٰ کے نور کے جلوے ہر جگہ نظر آرہے ہیں۔ کائنات ارضی و سماوی میں کون سی ایسی چیز ہے جو اس کے دربار میں قالاً یا حالاً۔ طوعاً یا کرہاً سر نیاز نہ جھکار ہی ہو یا اس کی تسبیح و تہلیل میں زمزمہ سنج (خوش آوازی سے گنگنا نے والا) نہ ہو۔ فضائے بسیط (وسیع و عریض فضا) میں محو پرندوں کی طرف دیکھو، وہ کس کی عظمت کا اعتراف کر رہے ہیں۔ گویا ان آیات میں ان خوش بخت جانوروں پرندوں کا ذکر فرمایا جا رہا ہے جن کو اللہ نے ہدایت کی روشنی عطا فرمائی۔ فرمایا جا رہا ہے کہ بے ہدایت انسان اشرف المخلوقات ہونے کے باوجود ان جانوروں سے بدتر ہیں۔

درس قرآن:

اس آیت میں اللہ تعالیٰ نے یہ بات فرمائی: کیا تم نے نہ دیکھا کہ جو کوئی آسمانوں اور زمین میں ہیں وہ سب اور پرندے (اپنے)

پر پھیلائے ہوئے اللہ کی تسبیح کرتے ہیں سب کو اپنی نماز اور اپنی تسبیح معلوم ہے، اس کے بعد فرمایا: وَاللَّهُ عَلِيمٌ بِمَا

يَفْعَلُونَ. یہاں سے اللہ تعالیٰ نے تاقیامت غافلین کو جھڑک و عبرت فرمائی کہ اے غافل، فاستقوا! چرند و پرند کی صلوٰۃ و تسبیح سے

عبرت پکڑو۔ غفلت و گناہ چھوڑو اپنی کمال اشرفیت علی المخلوق کو پہچانو اور جانوروں سے بدتر نہ بنو۔

اشکال اور جواب:

اگر یہ اعتراض کیا جائے کہ پتھر تو جمادات کے قبیل سے ہیں جو کسی بات کو سمجھتے نہیں ہیں وہ کیسے ڈریں گے، کیسے اللہ کی تسبیح بیان کریں گے؟ اس کا جواب یہ ہے کہ اللہ ان میں فہم اور ادراک پیدا کرے گا اور اللہ تعالیٰ کے الہام کرنے سے وہ ڈریں گے اور تسبیح بیان کریں گے اور اہل السنۃ والجماعت کا یہ مذہب ہے کہ اللہ تعالیٰ نے عقلاء کے علاوہ جمادات اور تمام حیوانات کو بھی علم عطا فرمایا ہے جس علم پر ان کے سوا اور کوئی واقف نہیں ہے، لہذا جمادات نباتات اور حیوانات (اپنے حال کے موافق) نماز بھی پڑھتے ہیں، تسبیح بھی پڑھتے ہیں اور اللہ سے ڈرتے بھی ہیں۔ جیسے اس آیت میں اللہ عزوجل نے فرمایا ہے: **وَإِنَّ مِنْهَا لَمَا يَهْبِطُ مِنْ خَشْيَةِ اللَّهِ**۔ ”اور کچھ (پتھر) وہ ہیں جو اللہ کے ڈر سے گر پڑتے ہیں“۔ (البقرہ: 74)

جیسا کہ حضرت جابر بن سمرہ رضی اللہ عنہ سے روایت ہے، کہا: رسول اللہ ﷺ نے فرمایا: **إِنِّي لَأَعْرِفُ حَجْرًا بِمَكَّةَ كَانَ يُسَلِّمُ عَلَيَّ قَبْلَ أَنْ أُبْعَثَ إِنِّي لَأَعْرِفُهُ الْآنَ**۔ ”میں مکہ میں اس پتھر کو اچھی طرح پہچانتا ہوں جو اعلانِ نبوت سے پہلے مجھے سلام کیا کرتا تھا، بلاشبہ میں اس پتھر کو اب بھی پہچانتا ہوں“۔ (صحیح مسلم: 2277)

آئیے آپ کو محبت کی ایک عجیب بات بیان کرتے ہیں: صحیح بخاری میں حضرت جابر بن عبد اللہ رضی اللہ عنہ سے روایت ہے کہ ایک انصاری عورت نے رسول اللہ ﷺ سے عرض کیا: اللہ کے رسول اللہ ﷺ! کیا میں آپ کے لیے کوئی ایسی چیز نہ بنا لاؤں جس پر آپ بیٹھ جایا کریں؟ اس لیے کہ میرا غلام بڑھئی کے پیشے سے وابستہ ہے۔ آپ ﷺ نے فرمایا: ”تم چاہو تو بنوا سکتی ہو“۔ چنانچہ اس عورت نے آپ کے لیے منبر بنوا لیا۔ جب جمعہ کا دن آیا تو نبی ﷺ اس منبر پر تشریف فرما ہوئے جو آپ کے لیے تیار کیا گیا تھا اور کھجور کا وہ تنا جس کے پاس آپ کھڑے ہو کر خطبہ دیا کرتے تھے آپہں بھر کر چیخنے لگا۔ اور جس طرح اونٹنی روتی ہے اس طرح رویا حتیٰ کہ اہل مسجد نے اس کی آواز سنی قریب تھا کہ وہ درد کی وجہ سے پھٹ جائے۔ رسول اللہ ﷺ منبر سے اترے اور اس ستون کو گلے لگایا پھر وہ پرسکون ہو گیا۔ وہ تنا ایسے بچے کی طرح سسکیاں لے کر رونے لگا جسے چپ کرایا جاتا ہے تا آنکہ وہ خاموش پڑ گیا۔ آپ ﷺ نے فرمایا: **بَكَتْ عَلَى مَا كَانَتْ تَسْمَعُ مِنَ الذِّكْرِ**۔ ”کھجور کا تنا اس لیے رویا کہ وہ اللہ کا ذکر سنا کرتا تھا“۔

(صحیح بخاری: 2095)

ان احادیث میں پتھروں، درختوں کے بولنے، کلام کرنے اور رسول اللہ ﷺ پر سلام عرض کرنے کا ثبوت ہے اور جب یہ بول سکتے ہیں اور سلام عرض کر سکتے ہیں تو اللہ تعالیٰ کی تسبیح بھی پڑھ سکتے ہیں بلکہ احادیث صحیحہ میں صراحتہ طعنام اور کنکریوں کے تسبیح پڑھنے کا بیان ہے۔

اسی طرح حضرت ابو ذر رضی اللہ عنہ فرماتے ہیں کہ رسول اللہ صلی اللہ علیہ وسلم نے سات یا نو کنکریاں لیں وہ آپ کے ہاتھ میں تسبیح پڑھنے لگیں حتیٰ کہ میں نے شہد کی مکھی کی طرح ان کے بھنبھانے کی آواز سنی، پھر آپ نے ان کنکریوں کو رکھ دیا تو وہ خاموش ہو گئیں، پھر آپ نے ان کنکریوں کو حضرت ابو بکر رضی اللہ عنہ کے ہاتھ میں رکھ دیا تو وہ ان کے ہاتھ میں تسبیح پڑھنے لگیں، حتیٰ کہ میں نے شہد کی مکھی کی طرح ان کے بھنبھانے کی آواز سنی، پھر حضرت ابو بکر رضی اللہ عنہ نے ان کنکریوں کو رکھ دیا تو وہ خاموش ہو گئی، پھر آپ نے حضرت عمر رضی اللہ عنہ کے ہاتھ میں ان کنکریوں کو رکھ دیا تو وہ ان کے ہاتھ میں تسبیح پڑھنے لگیں حتیٰ کہ میں نے شہد کی مکھی کی طرح ان کے بھنبھانے کی آواز سنی، پھر حضرت عمر نے ان کنکریوں کو رکھ دیا تو وہ خاموش ہو گئیں، پھر آپ نے ان کنکریوں کو حضرت عثمان رضی اللہ عنہ کے ہاتھ میں رکھ دیا تو وہ ان کے ہاتھ میں تسبیح پڑھنے لگیں، حتیٰ کہ میں نے شہد کی مکھی کی طرح ان کے بھنبھانے کی آواز سنی، انہوں نے پھر ان کو رکھ دیا تو وہ خاموش ہو گئیں۔ (مسند الجزار رقم الحدیث: 3413، 2416، المعجم الاوسط رقم الحدیث: 1265)

ان تمام احادیث سے یہ ثابت ہوتا ہے کہ جمادات بھی اللہ کی تسبیح کرتے ہیں بلکہ حضرت حسن بصری یہ کہتے تھے کہ جب درخت سرسبز ہوتا ہے تو وہ تسبیح کرتا ہے اور جب وہ کاٹ دیا جاتا ہے اور سوکھ کر لکڑی ہو جاتا ہے تو اس کی تسبیح مقطوع ہو جاتی ہے۔

(تبیان القرآن، ج 08، ص 159)

(42): **وَلِلّٰهِ مُلْكُ السَّمٰوٰتِ وَ الْاَرْضِ وَ اِلٰی اللّٰهِ الْمَصِيْرُ**۔ ”اور آسمانوں اور زمین کی بادشاہت اللہ ہی کے لیے ہے اور

اللہ ہی کی طرف لوٹنا ہے“۔ (سورۃ النور: 42)

تفسیر:

ارشاد فرمایا کہ آسمانوں اور زمین کی بادشاہت کسی اور کے لئے نہیں بلکہ صرف اللہ تعالیٰ ہی کے لیے ہے کیونکہ وہی ان کا خالق ہے اور وہی ان میں ہر طرح کا تصرف فرمانے کی قدرت رکھتا ہے اور مخلوق کو فنا ہونے کے بعد جب دوبارہ زندہ کیا جائے گا تو سب نے صرف اللہ تعالیٰ کی بارگاہ میں ہی لوٹنا ہے لہذا ہر عقلمند انسان کو چاہئے کہ صرف ایسے قوت والے مالک کی ہی عبادت کرے اور زبان و دل سے اسی کی پاکی بیان کرے۔ (روح البیان، النور، تحت الآیۃ: 42)

(43): **اَلَمْ تَرَ اَنَّ اللّٰهَ يُزِجِیْ سَحَابًا ثُمَّ یُّؤَلِّفُ بَیْنَهُ ثُمَّ یَجْعَلُهُ رُكَامًا فَتَرٰی الْوَدْقَ یَخْرُجُ مِنْ خِلَالِهٖ وَ یُنَزِّلُ مِنْ**

السَّمَاۤءِ مِنْ جِبَالٍ فِیْهَا مِنْ بَرَدٍ فِیْصِیْبُ بِهٖ مَنْ یَّشَآءُ وَ یَصْرِفُهٗ عَنْ مَنْ یَّشَآءُ یَكَادُ سَنَا بَرْقِهٖ یَذْهَبُ

بِالْاَبْصَارِ۔ ”کیا تم نے نہ دیکھا کہ اللہ نرمی کے ساتھ بادل کو چلاتا ہے پھر انہیں آپس میں ملا دیتا ہے پھر انہیں تہہ در تہہ کر دیتا ہے

تو تم دیکھتے ہو کہ اس کے درمیان میں سے بارش نکلتی ہے اور وہ آسمان میں موجود برف کے پہاڑوں سے اولے اُتارتا ہے پھر جس پر

چاہتا ہے اس پر انہیں ڈال دیتا ہے اور جس سے چاہتا ہے اس سے انہیں پھیر دیتا ہے قریب ہے کہ اس کی بجلی کی چمک آنکھیں لے جائے۔ (سورۃ النور: 43)

تفسیر:

أَلَمْ تَرَ أَنَّ اللَّهَ يُزْجِي سَحَابًا۔ اپنی قدرت کا ملہ کا ایک اور ثبوت پیش فرما رہے ہیں۔ اس آیت میں حضور اقدس ﷺ کے ساتھ ساتھ ہر عقلمند سے بھی خطاب ہے کیونکہ جو ان چیزوں میں غور و فکر کرے گا تو وہ جان لے گا اور جاننے والے کا علم یقین مزید بڑھ جائے گا کہ اللہ تعالیٰ قدرت والا، حکمت والا ہے۔

اس آیت کا خلاصہ یہ ہے: کیا تم نے نہ دیکھا کہ اللہ تعالیٰ جس سرزمین اور جن شہروں کی طرف چاہے نرمی کے ساتھ بادل کو چلاتا ہے، پھر انہیں آپس میں ملا دیتا ہے اور ان کے جدا جدا ٹکڑوں کو یک جا کر دیتا ہے، پھر انہیں تہ در تہ کر دیتا ہے، تو تم دیکھتے ہو کہ اس کے درمیان میں سے بارش نکلتی ہے اور اللہ تعالیٰ آسمان میں موجود برف کے پہاڑوں سے اولے اُتارتا ہے، پھر جس پر چاہتا ہے اس پر ڈال دیتا ہے اور جس کے جان و مال کو چاہتا ہے ان سے ہلاک و تباہ کرتا ہے اور جس سے چاہتا ہے اس سے اولوں کو پھیر دیتا ہے اور اُس کے جان و مال کو محفوظ رکھتا ہے، قریب ہے کہ اس بادل کی بجلی کی چمک آنکھوں کے نور کو لے جائے اور روشنی کی تیزی سے آنکھوں کو بے کار کر دے۔ آگ ٹھنڈک اور پانی کی ضد ہے اور آگ کا ٹھنڈک سے ظاہر ہونا ایک شے کا اپنی ضد سے ظاہر ہونا ہے اور یہ کسی قادر و حکیم کی قدرت کے بغیر ممکن نہیں۔ (صراط الجنان بحوالہ تفسیر کبیر، صاوی، النور آیت: 43، ملقطاً)

وَيُنْزِلُ مِنَ السَّمَاءِ مِثْرًا مِثْرًا فِيهَا۔ اور وہ آسمان میں موجود برف کے پہاڑوں سے اولے اُتارتا ہے۔ امام فخر الدین رازی رحمہ اللہ فرماتے ہیں ”اس آیت کے بارے میں مفسرین کے دو قول ہیں:

- آسمان میں اولوں کے پہاڑ ہیں جنہیں اللہ تعالیٰ نے اسی طرح پیدا فرمایا ہے، پھر وہ ان پہاڑوں میں سے جتنے اولے چاہتا ہے نازل فرماتا ہے۔ یہ اکثر مفسرین کا قول ہے۔

- آسمان سے مراد حقیقی آسمان نہیں بلکہ وہ بادل ہے جو لوگوں کے سروں پر بلند ہے، اسے بلندی کی وجہ سے آسمان فرمایا گیا کیونکہ ”سمائی“ اس چیز کو کہتے ہیں جو تجھ سے بلند ہے اور تیرے اوپر ہے۔ اللہ تعالیٰ اس بادل سے اولے نازل فرماتا ہے، جبکہ پہاڑوں سے بڑے بڑے بادل مراد ہیں کیونکہ وہ بڑا ہونے کی وجہ سے پہاڑوں کے مشابہ ہیں، جیسے مال کی وسعت کی وجہ سے کہا جاتا ہے کہ فلاں آدمی مال کے پہاڑوں کا مالک ہے (اسی طرح یہاں بادلوں کو بڑا ہونے کی وجہ سے پہاڑوں کے ساتھ تشبیہ دی گئی ہے) اور یہ مفسرین کہتے ہیں کہ اولے جما ہوا پانی ہیں جسے اللہ تعالیٰ نے بادلوں میں پیدا فرمایا ہے، پھر وہ انہیں زمین کی طرف نازل فرماتا

ہے۔ مفسرین فرماتے ہیں کہ پہلا قول زیادہ مناسب ہے کیونکہ آسمان ایک مخصوص جسم کا نام ہے اور اسے بادل کا نام قرار دینا مجازی طور پر ہے اور جس طرح یہ درست ہے کہ اللہ تعالیٰ بادلوں میں پانی رکھے، پھر اسے اولوں کی صورت میں نازل فرمائے تو بلاشبہ یہ بھی صحیح ہے کہ آسمان میں اولوں کے پہاڑ ہوں اور جب دونوں کاموں کا اللہ تعالیٰ کی قدرت میں ہونا صحیح ہے تو اس آیت کے ظاہری معنی کو ترک کرنے کی کوئی وجہ نہیں۔ (صراط الجنان بحوالہ، تفسیر کبیر، النور، تحت الآیہ: 43)

(44): **يُقَلِّبُ اللَّهُ اللَّيْلَ وَالنَّهَارَ إِنَّ فِي ذَلِكَ لَعِبْرَةً لِّأُولِي الْأَبْصَارِ**۔ ”اللہ رات اور دن کو تبدیل فرماتا ہے، بیشک اس میں آنکھ والوں کیلئے سمجھنے کا مقام ہے۔“ (النور: 44)

تفسیر:

یعنی اللہ تعالیٰ رات اور دن کو تبدیل فرماتا ہے اس طرح کہ رات کے بعد دن لاتا اور دن کے بعد رات لاتا ہے۔ بیشک بادلوں کو چلانے، ان سے بارش نکلنے، آسمانوں سے اگلے برس آنے، بادلوں سے بجلی ظاہر کرنے اور دن رات کو تبدیل کرنے میں غور و فکر کرنے والوں کے لئے اللہ تعالیٰ کے وجود، اس کی قدرت اور وحدانیت پر واضح دلائل موجود ہیں۔ (مدارک، النور، تحت الآیہ: 44)

امام شافعی کا مختصر مناظرہ:

کائنات کی ہر چیز اللہ تعالیٰ کے وجود پر دلالت کرتی ہے ایک بار امام شافعی کے پاس سترہ ملحد آئے، انہوں نے امام شافعی سے سوال کیا: بتائیے! خدا کے وجود کی کیا دلیل ہے؟ (شاید امام شافعی اس وقت شہوت کے درخت کے قریب بیٹھے تھے، اس لئے) فرمایا: یہ شہوت کا درخت ہی میرے قادر و قیوم اللہ پاک کے وجود کی دلیل ہے۔ وہ ملحد بولے: وہ کیسے؟

امام شافعی نے فرمایا: شہوت کے پتے کا ذائقہ، رنگ، خوشبو اور مزاج تمہارے نزدیک ایک ہی ہے؟ انہوں نے کہا: جی ہاں۔ فرمایا دیکھو! **فَتَأْكُلُهَا دُوْدَةُ الْقَرِّ فَيَخْرُجُ مِنْهَا الْإِبْرِيْسَمُ، وَالتَّحْلُ فَيَخْرُجُ مِنْهَا الْعَسَلُ . وَالشَّاةُ فَيَخْرُجُ مِنْهَا الْبَعْرُ، وَيَأْكُلُهَا الطَّبَّاءُ فَيَنْعَقِدُ فِي نَوَافِجِهَا الْمِسْكُ**۔ اس پتے کو اگر ریشم کا کیڑا کھالے تو اس سے ریشم بن جاتا ہے، اسی کو شہد کی مکھی کھاتی ہے اور اس میں سے شہد نکلتا ہے، اسی پتے کو اگر بکری کھالے تو دودھ بنتا ہے، یہی شہوت کا پتہ اگر ہرن کھالے تو یہ مشک بن جاتا ہے، **فَمِنْ الَّذِي جَعَلَ هَذِهِ الْأَشْيَاءَ كَذَلِكَ مَعَ أَنَّ الطَّبْعَ وَاحِدٌ؟** تو وہ کون ہے جو ایک ہی پتے کو اتنی شکلیں عطا فرما دیتا ہے، حالانکہ پتہ ایک، اس کی طبیعت ایک، میسریل ایک، لہس کھانے والے جانور بدلتے جائیں تو اس پتے سے تیار ہونے والی چیز بدلتی جاتی ہے۔ لہس جو ذات ایک پتے کو کبھی مشک، کبھی دودھ اور کبھی ریشم بناتی ہے، اسی کو خدا کہتے ہیں، یہ

خوب صورت دلیل سُن کر وہ تمام سترہ کے سترہ کافر فوراً کلمہ پڑھ کر مسلمان ہو گئے۔ (تفسیر کبیر، سورہ بقرہ، تحت لآیہ: 21 تا 21، ج 2، ص 333)

کوئی تو ہے جو نظام ہستی چلا رہا ہے، وہی خدا ہے

دکھائی بھی جو نہ دے، نظر بھی جو آ رہا ہے، وہی خدا ہے

سفید اُس کا، سیاہ اُس کا، نفس نفس ہے گواہ اُس کا

جو شعلہ جاں کو جلا رہا ہے، بجھا رہا ہے، وہی خدا ہے

فلسفی کا غرور کیسے ٹوٹا:

مولانا روم مثنوی شریف میں فرماتے ہیں: ایک بار ایک فلسفی کہیں سے گزر رہا تھا کہ اُس کے کانوں میں تلاوتِ قرآن کی آواز آئی، کوئی شخص سورہ ملک کی تلاوت کر رہا تھا، جب اُس نے سورہ ملک کی آخری آیت تلاوت کی، جس میں اللہ پاک فرماتا ہے: **قُلْ أَرَأَيْتُمْ إِنْ أَصْبَحَ مَاؤُكُمْ غَوْرًا فَمَنْ يَأْتِيكُمْ بِمَاءٍ مَّعِينٍ**۔ ”تم فرماؤ: بھلا دیکھو تو اگر صبح کو تمہارا پانی زمین میں دھنس جائے تو وہ کون ہے جو تمہیں نگاہوں کے سامنے بہتا ہوا پانی لادے؟“ (سورہ الملک: 30)

یہ آیت کریمہ سُن کر وہ فلسفی تکبر اور غرور سے بولا: یہ کونسی مشکل بات ہے، اگر اللہ پاک پانی کو زمین میں دھنسا دے تو ہم سائنس کے بل پر مختلف آلات کے ذریعے پانی کو پھر نکال لیں گے۔ اس کافر اور منکر فلسفی نے یہ بات کہی اور اپنے راستے چلا گیا، رات کو جب یہ سویا تو خواب میں دیکھا کہ ایک بہت طاقتور شخص آیا، اس نے اس فلسفی کے منہ پر زوردار طمانچہ مارا، جس سے اس کی دونوں آنکھیں نکل گئیں اور ساتھ ہی آنکھوں میں جو نور کا ایک ایک قطرہ پانی تھا وہ زمین پر گر کر خشک ہو گیا۔ خواب میں آنے والے اس شخص نے خواب ہی میں کہا: اے بدنصیب! اگر تو واقعی کدال، پھاوڑے اور دیگر سائنسی آلات کے ذریعے، اللہ پاک کی مدد کے بغیر زمین سے پانی نکال سکتا ہے تو اپنی آنکھوں سے نکلنے والے ان دو قطروں کو زمین سے نکال کر دکھا؟ صبح کو جب فلسفی صاحب اُٹھے تو آنکھیں پھوٹی ہوئی تھیں، کچھ دکھائی نہیں دے رہا تھا، غرور و تکبر کا سارا نشہ بھی اُتر چکا تھا اور اللہ، اللہ پکار رہا تھا۔

کسی کو تاج و تاج بخشے، کسی کو ذلت کے غار بخشے

جو سب کے ماتھے پہ مہرِ قدرت لگا رہا ہے، وہی خدا ہے

تو کائنات کی ہر چیز، حتیٰ کے انسان اپنے وجود پر غور کرے تو اللہ تعالیٰ کے وجود کی دلیل مل سکتی ہے۔

(45): **وَاللّٰهُ خَلَقَ كُلَّ دَابَّةٍ مِّنْ مَّاءٍ فَمِنْهُمْ مَّنْ يَّمْشِيْ عَلٰی بَطْنِيْهِ وَ مِنْهُمْ مَّنْ يَّمْشِيْ عَلٰی رِجْلَيْنِ وَ مِنْهُمْ**

مَّنْ يَّمْشِيْ عَلٰی اَرْبَعٍ يَخْلُقُ اللّٰهُ مَا يَشَاءُ اِنَّ اللّٰهَ عَلٰی كُلِّ شَيْءٍ قَدِيْرٌ۔ ”اور اللہ نے زمین پر چلنے والا ہر جاندار پانی سے

بنایا تو ان میں کوئی اپنے پیٹ کے بل چلتا ہے اور ان میں کوئی دو پاؤں پر چلتا ہے اور ان میں کوئی چار پاؤں پر چلتا ہے۔ اللہ جو چاہتا ہے پیدا فرماتا ہے۔ بیشک اللہ ہر شے پر قادر ہے۔“ (النور: 45)

تفسیر: مخلوقات کے تنوع سے اللہ تعالیٰ کی ذات پر استدلال:

اس سے پہلی آیات میں آسمانوں اور زمین کے احوال سے اور آسمانی آثار سے اللہ تعالیٰ کی قدرت و وحدانیت پر دلائل ذکر کئے گئے اور اس آیت سے جانداروں کے احوال سے اللہ تعالیٰ کی قدرت و وحدانیت پر استدلال کیا جا رہا ہے۔

اس کا خلاصہ یہ ہے کہ اللہ تعالیٰ نے جانداروں کی تمام اجناس کو پانی کی جنس سے پیدا کیا اور پانی ان سب کی اصل ہے¹ اور اپنی اصل میں متحد ہونے کے باوجود ان سب کا حال ایک دوسرے سے کس قدر مختلف ہے، یہ کائنات کو تخلیق فرمانے والے کے علم و حکمت اور اس کی قدرت کے کمال کی روشن دلیل ہے کہ اس نے پانی جیسی چیز سے ایسی عجیب مخلوق پیدا فرمادی۔ مزید فرمایا کہ ان جانداروں میں کوئی اپنے پیٹ کے بل چلتا ہے جیسا کہ سانپ، مچھلی اور بہت سے کیڑے اور ان میں کوئی دو پاؤں پر چلتا ہے جیسا کہ آدمی اور پرندے اور ان میں کوئی چار پاؤں پر چلتا ہے جیسا کہ چوپائے اور درندے۔ اللہ تعالیٰ جو چاہتا ہے اور جیسے چاہتا ہے پیدا فرماتا ہے۔ بیشک اللہ ﷻ ہر شے پر قادر ہے تو کچھ بھی اس کے لئے مشکل نہیں۔ (تفسیر کبیر، النور، تحت الآیہ 45)

يَخْلُقُ اللَّهُ مَا يَشَاءُ إِنَّ اللَّهَ عَلَىٰ كُلِّ شَيْءٍ قَدِيرٌ. اللہ جو چاہے پیدا فرماتا ہے اور اللہ ہر چیز پر قادر ہے۔

یعنی اللہ تعالیٰ مختلف صورت اور شکل اور مختلف اعضاء اور حرکات اور افعال اور مختلف خواص کی مخلوقات پیدا فرماتا ہے حالانکہ ان سب کو ایک ہی عنصر سے پیدا فرمایا ہے اور یہ اللہ تعالیٰ کی عظیم قدرت اور اس کی صفت کے کمال پر دلالت کرتا ہے۔
اور بیشک اللہ ہر چیز پر قادر ہے۔ اور بے شک وہ ہر چیز پر قادر ہے۔

یعنی آسمان اور زمین میں کوئی چیز اس کو عاجز کرنے والی نہیں ہے، جو چیز وہ چاہتا ہے وہ ہو جاتی ہے اور جو چیز وہ نہیں چاہتا وہ نہیں ہوتی۔

(46): **لَقَدْ أَنْزَلْنَا آيَاتٍ مُّبَيِّنَاتٍ وَاللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ.** ”بیشک ہم نے صاف بیان

کرنے والی آیتیں نازل فرمائیں اور اللہ جسے چاہتا ہے سیدھی راہ کی طرف ہدایت دیتا ہے۔“ (النور: 46)

1: اس سے مراد مخصوص پانی ہے یعنی نطفہ اس میں تغلیا اکثر جانوروں پر تمام جانوروں کا حکم الگ دیا ہے، کیونکہ بعض حیوانات نطفہ سے نہیں پیدا ہوتے، جنات اور ملائکہ اس حکم میں داخل نہیں ہیں کیونکہ جنات آگ سے پیدا کئے گئے ہیں اور ملائکہ نور سے پیدا کئے گئے ہیں۔ حضرت آدم (علیہ السلام) مٹی اور پانی سے پیدا کئے گئے حضرت حوا حضرت آدم کی بائیں پبلی سے پیدا کی گئیں اور حضرت عیسیٰ (علیہ السلام) نفع جبریل سے پیدا کئے گئے۔

تفسیر:

یعنی قرآن مجید میں اللہ تعالیٰ نے ایسی آیتیں نازل فرمائی ہیں جو واحد خالق پر تفصیل اور وضاحت سے دلالت کرتی ہیں جو اس تمام نظام کائنات کو صرف اپنی تدبیر سے چلا رہا ہے، ان آیتوں میں دنیا اور دین کی رشد اور فلاح کا وضاحت سے بیان ہے اور برے کاموں سے نفس کی آلودگی کی تطہیر اور نیک کاموں سے نفس کو مزین کرنے کی مکمل ہدایت ہے، پھر جو شخص نیکی اور صلاحیت کو اپنانے اور ایمان اور تقویٰ کے حصول کا ارادہ کرتا ہے اللہ تعالیٰ اس میں یہ اوصاف پیدا فرمادیتا ہے اور جو برائی کا ارادہ کرتا ہے اس میں اللہ تعالیٰ برائی پیدا فرمادیتا ہے۔ (بیان القرآن)

اس آیت سے پتا چلتا ہے کہ قرآن کریم کی آیات حق کو واضح کرتی ہیں، لیکن حقیقی ہدایت صرف اللہ کے اختیار میں ہے۔ بندے پر لازم ہے کہ وہ اخلاص کے ساتھ طلبِ ہدایت کرے تاکہ اللہ تعالیٰ اسے صراطِ مستقیم کی توفیق عطا فرمائے۔ قرآن پاک نازل کرنے کا ذکر فرمانے کے بعد بتایا جا رہا ہے کہ انسان تین فرقوں میں تقسیم ہو گئے۔

- ایک وہ جنہوں نے ظاہری طور پر حق کی تصدیق کی اور باطنی طور پر اس کی تکذیب کرتے رہے، وہ منافق ہیں۔
- دوسرا وہ جنہوں نے ظاہری طور پر بھی تصدیق کی اور باطنی طور پر بھی معتقد رہے، یہ مخلص لوگ ہیں۔
- تیسرا وہ جنہوں نے ظاہری طور پر بھی تکذیب کی اور باطنی طور پر بھی، وہ کفار ہیں۔ اگلی آیات میں ترتیب سے ان کا ذکر فرمایا

جا رہا ہے۔ (مدارک، النور، تحت الآیۃ: 46)

(48، 47): **وَيَقُولُونَ آمَنَّا بِاللَّهِ وَبِالرَّسُولِ وَأَطَعْنَا ثُمَّ يَتَوَلَّى فَرِيقٌ مِّنْهُمْ مِّنْ بَعْدِ ذَلِكَ وَمَا أُولَٰئِكَ**

بِالْمُؤْمِنِينَ ۝ وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِّنْهُمْ مُّعْرِضُونَ۔ ”اور (منافقین) کہتے ہیں: ہم اللہ اور رسول پر ایمان لائے اور ہم نے اطاعت کی پھر ان میں سے ایک گروہ اس کے بعد پھر جاتا ہے اور (حقیقت میں) وہ مسلمان نہیں ہیں ۝ اور جب انہیں اللہ اور اس کے رسول کی طرف بلایا جاتا ہے تاکہ رسول ان کے درمیان فیصلہ فرمادے تو اسی وقت ان میں سے ایک فریق منہ پھیرنے لگتا ہے۔ (النور: 47، 48)

تفسیر:

اس آیت میں انسانوں کے پہلے گروہ کے بارے میں بتایا گیا کہ وہ کہتے ہیں ہم اللہ تعالیٰ اور رسول ﷺ پر ایمان لائے اور ہم نے ان کی اطاعت کی، پھر ان میں سے ایک گروہ اس اقرار کے بعد پھر جاتا ہے اور اپنے قول کی پابندی نہیں کرتا اور حقیقت میں وہ مسلمان نہیں منافق ہیں کیونکہ ان کے دل ان کی زبانوں کے موافق نہیں۔ (جلالین، النور، تحت الآیۃ: 47)

شان نزول:

یہ آیات ایک منافق کے بارے میں نازل ہوئیں۔ جس کا نام بشر تھا اس کا ایک یہودی سے تنازعہ ہو گیا اس یہودی نے بشر کو کہا کہ چلو رسول اللہ کے پاس جو آپ فیصلہ فرمادیں اس پر عمل کریں۔ بشر کے دل میں چور تھا وہ یہودی سے ناحق الجھ رہا تھا اسے معلوم تھا کہ بارگاہ رسالت میں گئے تو وہاں کوئی سفارش نہیں چلے گی اور نہ ہی طرف داری کی امید کی جاسکتی تھی۔ اس لیے اس نے کہا: **أَنَّ مُحَمَّدًا صَلَّى اللَّهُ عَلَيْهِ وَآلِهِ وَسَلَّمَ يَحِيفُ عَلَيْنَا**۔ آپ تو ہم پر ظلم کرتے ہیں۔ چلو کعب بن اشرف کے پاس چلیں۔ اس وقت یہ آیات نازل ہوئیں۔

درس قرآن:

صرف بشر کو ہی نہیں بلکہ اس قماش کے جتنے لوگ ہیں اس کے ہم عصر یا اس کے بعد آنے والے سب کو بتادیا کہ جب کسی کو خدا اور رسول ﷺ کے فیصلہ کی طرف بلایا جائے اور وہ نہ آئے تو وہ سمجھ لے کہ اس کا اسلام سے کوئی تعلق نہیں۔ ایمان کا دعویٰ کرنے کے باوجود خدا اور رسول ﷺ کے حکم سے سرتابی ناممکن ہے۔ اپنے آپ کو مومن کہلانا اور پھر بارگاہ رسالت میں فیصلہ کے لیے حاضر نہ ہونا۔ اس کی یہی وجہ ہو سکتی ہے کہ اس کے دل میں ابھی کفر والحاد کی بیماری ہے۔ محض دکھلاوے کے لیے اس نے اسلام کا جامہ پہن رکھا ہے یا ابھی تک اس کے ذہن سے شک دور نہیں ہوا۔ وہ خیال کرتا ہے کہ اسلام کے احکام پر کاربند ہونے سے شاید اس کو نقصان پہنچے گا یا وہ یہ سمجھتا ہے کہ اللہ تعالیٰ کا رسول کسی وجہ سے اس کے ساتھ بے انصافی کرے گا۔ ان چیزوں میں سے کوئی چیز بھی اگر کسی کے دل میں ہو تو وہ اپنے آپ کو مسلمان کہلانے کا حقدار نہیں۔

ان آیات سے فقہاء اسلام نے چند مسائل اخذ کیے ہیں وہ بھی ملاحظہ فرمائیں:

- اگر دونوں فریق مسلمان ہوں یا ایک فریق مسلمان ہو تو ان کا فیصلہ مسلمان قاضی کرے گا۔ اور اگر دونوں ذمی کافر ہیں تو ان کا فیصلہ ان کا ہم مذہب قاضی کرے گا۔
- اگر وہ دونوں کسی مسلمان قاضی کے پاس تصفیہ کے لیے جائیں تو قاضی کو اختیار ہے چاہے تو فیصلہ کرے اور چاہے تو انھیں ان کے ہم مذہب قاضی کی طرف بھیج دے۔
- نیز اگر کوئی شخص کسی کو باہمی تنازعہ کے تصفیہ کے لیے کسی عادل قاضی کے پاس جانے کے لیے کہے تو اس پر لازم ہے کہ وہ ضرور اس کے ساتھ قاضی کے پاس جائے۔ **قَالَ ابْنُ خُوَيْزِمَةَ مَنَّادٍ: وَيَجِبُ عَلَى كُلِّ مَنْ دُعِيَ إِلَى مَجْلِسِ الْحَاكِمِ**

أَنْ يُجِيبَ۔ (ضیاء القرآن بحوالہ قرطبی)

اس آیت سے دو باتیں معلوم ہوئیں:

حضور نبی رحمت ﷺ کی بارگاہ اللہ تعالیٰ کی بارگاہ ہے اور ان کے ہاں حاضری اللہ تعالیٰ کے حضور حاضری ہے کیونکہ ان لوگوں کو حضور ﷺ کی طرف بلایا گیا تھا، جسے اللہ تعالیٰ نے فرمایا، اللہ و رسول کی طرف بلایا گیا۔

حضور انور ﷺ کا حکم اللہ تعالیٰ کا حکم ہے جس کے خلاف اپیل ناممکن ہے اور حضور اکرم ﷺ کے حکم سے منہ موڑنا رب تعالیٰ کے حکم سے منہ موڑنا ہے۔

بخاری شریف میں ہے، حضرت ابوسعید بن معلیؓ فرماتے ہیں کہ میں مسجد نبوی میں نماز پڑھ رہا تھا کہ مجھے رسول اکرم ﷺ نے بلایا، لیکن میں آپ کے بلانے پر حاضر نہ ہوا۔ (نماز سے فارغ ہونے کے بعد) میں نے حاضر خدمت ہو کر عرض کی: یا رسول اللہ! ﷺ میں نماز پڑھ رہا تھا۔ سرکارِ دو عالم ﷺ نے ارشاد فرمایا: کیا اللہ تعالیٰ نے یہ نہیں فرمایا ہے کہ: **اِسْتَجِیْبُوْا لِلّٰهِ وَ لِلرَّسُوْلِ اِذَا دَعَاکُمْ**۔ ”اللہ اور رسول کے بلانے پر حاضر ہو جایا کرو جب وہ تمہیں بلائیں“۔ (صحیح بخاری: 4474)

اس آیت سے ثابت ہوا کہ تاجدارِ رسالت ﷺ جب بھی کسی کو بلائیں تو اس پر لازم ہے کہ وہ آپ کی بارگاہ میں حاضر ہو جائے چاہے وہ کسی بھی کام میں مصروف ہو۔

(49): **وَ اِنْ یَّکُنْ لَّهٗمُ الْحَقُّ یَاۡتُوْا اِلَیْهِ مُذْعِنٰیْنَ**۔ ”اور اگر فیصلہ ان کیلئے ہو جائے تو اس کی طرف خوشی خوشی جلدی سے آتے ہیں“۔ (النور: 49)

تفسیر:

اس آیت میں کفار و منافقین کا حال بیان کیا گیا کہ وہ بارہا تجربہ کر چکے تھے اور انہیں کامل یقین تھا کہ سید المرسلین ﷺ کا فیصلہ سراسر حق اور عدل و انصاف پر مبنی ہوتا ہے اس لئے ان میں جو سچا ہوتا وہ تو خواہش کرتا تھا کہ حضور ﷺ اس کا فیصلہ فرمائیں اور جو حق پر نہ ہوتا وہ جانتا تھا کہ رسول اکرم ﷺ کی سچی عدالت سے وہ اپنی ناجائز مراد نہیں پاسکتا اس لئے وہ حضور اقدس ﷺ کے فیصلہ سے ڈرتا اور گھبراتا تھا۔ (مدارک، النور، تحت الآیۃ: 49)

(50): **اَفْیْ قُلُوْبِهِمْ مَّرَضٌ اَمْ اَرْتَابُوْا اَمْ یَخَافُوْنَ اَنْ یَّحِیْفَ اللّٰهُ عَلَیْهِمْ وَ رَسُوْلُهُ بَلْ اُولٰٓئِکَ هُمُ الظَّالِمُوْنَ**۔

”ان کے دلوں میں بیماری ہے؟ یا انہیں شک ہے؟ یا کیا وہ اس بات سے ڈرتے ہیں کہ اللہ اور اس کا رسول ان پر ظلم کریں گے؟ بلکہ وہ خود ہی ظالم ہیں“۔ (نور، 50)

تفسیر:

اس آیت میں منافقین کے اعراض کی قباحت بیان کرتے ہوئے ارشاد فرمایا کہ کیا ان کے دلوں میں کفر و منافقت کی بیماری ہے؟ یا انہیں ہمارے حبیب ﷺ کی نبوت میں شک ہے؟ یا کیا وہ اس بات سے ڈرتے ہیں کہ اللہ تعالیٰ اور اس کا رسول ﷺ ان پر ظلم کریں گے؟ ایسا ہر گز نہیں ہے، کیونکہ یہ وہ خوب جانتے ہیں کہ رسول کریم ﷺ کا فیصلہ حق و قانون کے خلاف ہو ہی نہیں سکتا اور کوئی بددیانت آپ ﷺ کی عدالت سے غلط فیصلہ کروانے میں کامیاب نہیں ہو سکتا، اسی وجہ سے وہ آپ ﷺ کے فیصلہ سے اعراض کرتے ہیں اور وہ حق سے اعراض کرنے کی بنا پر خود ہی اپنی جانوں پر ظلم کرنے والے ہیں۔ (تفسیر خازن، النور، تحت الآیہ: 50)

(51): **إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا وَأُولَٰئِكَ هُمُ الْمُفْلِحُونَ.** ”مسلمانوں کی بات تو یہی ہے کہ جب انہیں اللہ اور اس کے رسول کی طرف بلایا جاتا ہے تاکہ رسول ان کے درمیان فیصلہ فرمادے تو وہ عرض کریں کہ ہم نے سنا اور اطاعت کی اور یہی لوگ کامیاب ہونے والے ہیں۔“ (نور: 51)

تفسیر:

اس آیت میں اللہ تعالیٰ نے مسلمانوں کو شریعت کا ادب سکھاتے ہوئے ارشاد فرمایا ہے کہ مسلمانوں کو ایسا ہونا چاہئے کہ جب انہیں اللہ تعالیٰ اور اس کے رسول کریم ﷺ کی طرف بلایا جائے تاکہ رسول اکرم ﷺ ان کے درمیان اللہ تعالیٰ کے دیئے ہوئے احکامات کے مطابق فیصلہ فرمادیں تو وہ عرض کریں کہ ہم نے بلاوا سنا اور اسے قبول کر کے اطاعت کی اور جو ان صفات کے حامل ہیں وہی لوگ کامیاب ہونے والے ہیں۔ (خازن، النور، تحت الآیہ: 51)

دین و دنیا میں کامیابی حاصل ہونے کا ذریعہ:

اس سے معلوم ہوا کہ حضور ﷺ کے حکم کے سامنے اپنی عقل کے گھوڑے نہ دوڑائے جائیں اور نہ ہی آپ ﷺ کے حکم کو قبول کرنے یا نہ کرنے کے معاملے میں صرف اپنی عقل کو معیار بنایا جائے بلکہ جس طرح ایک مریض اپنے آپ کو ڈاکٹر کے سپرد کر دیتا ہے اور اس کی دی ہوئی دوائی کو چون و چرا کئے بغیر استعمال کرتا ہے اسی طرح خود کو حضور اقدس ﷺ کے حوالے کر دینا اور آپ کے ہر حکم کے سامنے سر تسلیم خم کر دینا چاہئے کیونکہ ہماری عقلیں ناقص ہیں اور تاجدار رسالت ﷺ کی عقل مبارک وحی کے نور سے روشن اور کائنات کی کامل ترین عقل ہے۔ اگر اس پر عمل ہو گیا تو پھر دین و دنیا میں کامیابی نصیب ہوگی۔ (صراط الجنان)

(52): **وَمَنْ يُطِيعِ اللَّهَ وَرَسُولَهُ وَيَخْشَ اللَّهَ وَيَتَّقْهِ فَأُولَٰئِكَ هُمُ الْفَائِزُونَ.** ”اور جو اللہ اور اس کے رسول کی اطاعت

کرے اور اللہ سے ڈرے اور اس (کی نافرمانی) سے ڈرے تو یہی لوگ کامیاب ہیں۔“ (النور: 52)

تفسیر: اخروی کامیابی کے اسباب کی جامع آیت:

فوز و کامرانی سے وہی مشرف ہوگا جس کا طریقہ کار وہ ہوگا جو اس آیت میں بیان کیا جا رہا ہے۔ کہ جو فرائض میں اللہ تعالیٰ کی اور سنتوں میں اس کے حبیب ﷺ کی اطاعت کرے اور ماضی میں اللہ تعالیٰ کی ہونے والی نافرمانیوں کے بارے میں اللہ تعالیٰ سے ڈرے اور آئندہ کے لئے پرہیزگاری اختیار کرے تو ایسے لوگ ہی کامیاب ہیں۔ (تفسیر مدارک، النور، تحت الآیہ: 52)

یہ آیت مبارکہ جو امع الکلم میں سے ہے۔ اس کے الفاظ اگرچہ کم ہیں لیکن اخروی کامیابی کے تمام اسباب اس میں جمع کر دیئے گئے ہیں۔

ایک عیسائی کے قبول اسلام کا سبب:

ایک روز حضرت فاروق اعظم مسجد نبوی میں کھڑے تھے تو روم کے دہقانوں میں سے ایک دہقان حاضر ہوا اور آکر پڑھا **أَشْهَدُ أَنْ لَا إِلَهَ إِلَّا اللَّهُ، وَأَشْهَدُ أَنَّ مُحَمَّدًا رَسُولُ اللَّهِ**۔ حضرت عمر رضی اللہ عنہ نے پوچھا: ”کیا تمہارے اسلام قبول کرنے کا کوئی خاص سبب ہے؟“ اس نے عرض کی: جی ہاں۔ میں نے تورات، انجیل، زبور اور دیگر انبیاء کرام علیہم السلام کے صحائف کا مطالعہ کیا ہوا ہے میں نے ایک مسلمان قیدی کو ایک ایسی آیت پڑھتے ہوئے سنا جس میں وہ تمام چیزیں جمع کر دی گئی ہیں جو سابقہ آسمانی کتابوں میں موجود ہیں مجھے یقین ہو گیا کہ قرآن پاک واقعی اللہ تعالیٰ کا کلام ہے اس لیے میں مسلمان ہو گیا ہوں آپ نے دریافت فرمایا وہ کون سی آیت ہے اس نے یہی آیت پڑھی اور ساتھ ساتھ اس کا مطلب بھی بیان کرتا گیا۔ **”وَمَنْ يُطِيعِ اللَّهَ فِي الْفَرَائِضِ وَرَسُولَهُ فِي السُّنَنِ وَيَخْشِ اللَّهَ فِيمَا مَضَى مِنْ عُمَرِهِ وَيَتَّقِهِ فِيمَا بَقِيَ مِنْ عُمَرِهِ“** فَأُولَئِكَ هُمُ الْفَائِزُونَ وَالْفَائِزُ مَنْ نَجَا مِنَ النَّارِ وَأُدْخِلَ الْجَنَّةَ۔ ”یعنی جو شخص فرائض میں اللہ تعالیٰ کی اطاعت کرتا ہے اور سنتوں میں اس کے رسول کی پیروی کرتا ہے اور گزری ہوئی زندگی میں جو غلطیاں اس سے ہوئیں ان کی وجہ سے اللہ تعالیٰ سے ڈرتا ہے اور آنے والی زندگی میں تقویٰ اختیار کرتا ہے، یہی لوگ کامیاب ہیں اور کامیاب وہ شخص ہے جسے آتش جہنم سے نجات مل گئی اور جنت میں داخل کر دیا گیا۔ حضرت عمر فاروق رضی اللہ عنہ نے فرمایا: ”حضور اقدس ﷺ نے ارشاد فرمایا ہے کہ مجھے جو امع الکلم عطا کئے گئے ہیں۔“